

## ૩૮) ક્ષમા અને રહેમતની યાચના માટે આ દુઆ પઢતા હતા.

### બિસ્મિલ્લાહિર રહમાનિર રહીમ

બારે ઈલાહા ! મોહંમદ (સ.) અને તેમના વંશજો પર રહેમત વરસાવજે અને દરેક હરામ કાર્યથી મારી ઈચ્છાઓ (ના જોર)ને તોડી નાખ અને દરેક ગુનાહ કરવાની મારી લાલચનું મોં ફેરવી દે અને મોમિન પુરૂષ અને મોમિન સ્ત્રી, મુસલમાન પુરૂષ અને મુસલમાન સ્ત્રીને ઈજા આપવાથી મને રોકી લે.

અય મારા માઅબૂદ ! જે કોઈ પણ બંદો મારી બાબતમાં આવા કાર્યનો દોષી હોય કે જે કાર્યને તેં તેના ઉપર હરામ કર્યું હતું અને મારી ઈજ્જત ઉપર હુમલો કરનાર બન્યો હોય જે કરવાની તેં તેને મનાઈ કરી હતી, તે પોતાના માથે જુલમ લઈને દુનિયાથી કૂચ કરી ગયો હોય અથવા તો જીવિત અવસ્થામાં હોય અને તેના માથે તેની જવાબદારી બાકી રહી ગઈ હોય તો તેણે મારા ઉપર જે જુલમ કર્યો છે તેને માફ કરી દેજે અને મારો જે હક લઈને ચાલ્યો ગયો છે તેને માફ કરી દેજે અને મારી બાબતમાં જે કાર્યનો દોષિત ઠર્યો છે તેના માટે તેને ઠપકો ન આપતો અને મને દુઃખી કરવાના કારણે તેને બદનામ ન કરજે. અને જે ક્ષમા અને માફીની મેં તેના માટે માગણી કરી છે અને જે કૃપા અને બક્ષિસને મેં તેના માટે ઉચિત રાખી છે તેને સદકા કરવાવાળાઓના સદકાથી વધારે પવિત્ર ગણજે અને નિકટતા ઈચ્છનારાઓના ઉપહારોથી વધારે ઉચ્ચ ગણજે અને એ ક્ષમા અને માફીના બદલે તું મને માફ કર અને તેમના માટે દુઆ કરવાના બદલામાં મને તારી રહેમતને સન્માનિત કર જેથી અમારામાંથી દરેક જણ તારા ફઝલો કરમને કારણે ભાગ્યશાળી બની શકે અને તારી કૃપા અને ઉપકારને કારણે અમે નજાત મેળવી લઈએ.

અય અલ્લાહ ! તારા બંદાઓમાંથી જે કોઈને મારા દ્વારા કોઈ નુકસાન પહોંચ્યું હોય અથવા તો મારા તરફથી કોઈ ઈજા પહોંચી હોય અથવા મારા દ્વારા અથવા મારા કારણે તેના ઉપર જુલમ થયો હોય એવી રીતે કે મેં તેના કોઈ હકને નષ્ટ કરી દીધો હોય

અથવા તેના કોઈ અત્યાચારની દાદ ફરિયાદ ન કરી હોય, તો મોહંમદ (સ.) અને તેમના વંશજો પર રહેમત વરસાવજે અને તારી સમૃદ્ધિ અને તવંગરી દ્વારા તેને મારાથી રાજી કરી દે અને તારી પાસેથી તેનો હક વધારો ઘટાડો કર્યા વગર અદા કરી દે.

ત્યાર પછી મારી આગસને કારણે તારો હુકમ મારા ઉપર જે સજા આપતો હોય તેનાથી પણ મને બચાવી લે અને જે તારા ન્યાયની માંગ અનુસાર નજાત આપી દે એટલા માટે કે મારામાં તારા અઝાબને સહન કરવાની તાકાત નથી અને તારી નારાજગીને વેઠી લેવાની પણ હિંમત નથી. આથી જો તું મને હક અને ઈન્સાફની દૃષ્ટિએ બદલો આપીશ તો તે મને હલાક કરી દેશે અને જો તું મને તારી રહેમતના પાલવમાં નહીં ઢાંકી દે તો તે મને નષ્ટ કરી દેશે.

અય અલ્લાહ ! અય મારા માઅબૂદ ! હું તારી પાસે એવી વસ્તુની માગણી કરું છું કે જેને અર્પણ કરવામાં તારે ત્યાં કંઈ કમી નથી થતી અને એવો ભાર તારા ઉપર મૂકવા માગું છું કે જે તને બોજાડપ નથી બનતો અને તારી પાસે એ જીવની ભીખ માગું છું કે જેને તેં એટલા માટે પેદા નથી કર્યો કે જેના દ્વારા તું તેને કષ્ટ અને નુકસાનથી સુરક્ષિત કરે અથવા તો ફાયદાનો રસ્તો કાઢે, પરંતુ એટલા માટે પેદા કર્યો છે કે જેથી આ કાર્યની સાબિતી અમે પહોંચાડીએ અને એ બાબત પર દલીલ લાવીએ કે તું આના જેવી અને આવા પ્રકારની મખ્લૂકને પેદા કરવા માટે શક્તિશાળી અને સક્ષમ છે અને તારી પાસે એવા કાર્યની ઈચ્છા ધરાવું છું કે મને એ ગુનાહોથી ભારમુક્ત કરી દે કે જેના બોજાએ મને મુસીબતમાં નાખી દીધો છે અને તારી પાસે મદદ માગું છું એ વસ્તુની બાબતમાં કે જેના વજનને મને વિવશ કરી દીધો છે.

તું મોહંમદ (સ.) અને તેમના વંશજો પર રહેમત વરસાવજે અને મારા નફ્સે પોતે જ મારા ઉપર અત્યાચાર કર્યો છે તેમ છતાં તેને બક્ષી દે અને તારી રહેમતને મારા ગુનાહોનો ભારે વજન ઉઠાવવા પર નિયુક્ત કરી દે એટલા માટે કે કેટલીય વખત તારી રહેમત ગુનેગારોની સાથે વળગેલી રહી છે અને તારી ક્ષમા અને કૃપા અત્યાચારીઓની

સાથે સંમિલિત રહી છે.

તું મોહંમદ (સ.) અને તેમના વંશજો પર રહેમત વરસાવજે અને મને એ લોકો માટે નમૂનો બનાવ કે જેમને તેં તારી ક્ષમા દ્વારા અપરાધીઓને નીચે પડવાની જગ્યાએથી ઉપર ઉઠાવી લીધા છે અને જેમને તેં તારી શક્તિથી ગુનેગારોને હલાકતથી બચાવી લીધા છે તો તેઓ તારી ક્ષમા અને બક્ષિસના વસીલાથી તારી નારાજગીના બંધનોથી છૂટી ગયા અને તારા ઉપકારને કારણે અદલના અપરાધોથી મુક્ત થઈ ગયા.

અય મારા અલ્લાહ ! જો તું મને માફ કરી દે તો તારું આ વર્તન તેમની સાથે હશે કે જે અઝાબને પાત્ર હોવાના ઈન્કારી નથી કે ન તો તેઓ સજાના હકદાર હોવાથી પોતાની જાતને મુક્ત સમજે છે. અય મારા માઅબૂદ ! આ તારો વર્તોવ એની સાથે હશે કે જેનો ભય ક્ષમાની આશા કરતાં વધેલો છે અને જેની નજાતથી નાઉમેદી છુટકારાના ભરોસાથી બળવત્તર છે. આ નાઉમેદી, રહેમતથી નિરાશા હોવા ઉપર આધારિત નહીં હોય આશા ફરેબ ખાવાની ક્રિયાનું પરિણામ હોય એટલા માટે કે તેની બૂરાઈઓ નેકીઓના મુકાબલામાં ઓછી અને ગુનાઓના મુકાબલામાં તેની હુજ્જતો ખૂબ જ નિર્બળ છે.

પરંતુ અય મારા માઅબૂદ ! તું એના માટે સુપાત્ર છે કે સત્યવાદી લોકો પણ તારી રહેમત પર ગર્વિષ્ટ બનીને ફરેબ ન ખાય અને ગુનેગારો પણ તારાથી નાઉમેદ ન થાય. એટલા માટે કે તું રબ્બે અઝીમ (મહાન રબ) છે કે કોઈના ઉપર ફઝલ અને એહસાન કરવાનો ઈન્કાર કરતો નથી અને કોઈની સાથે પોતાનો હક પૂરે પૂરો વસૂલ કરવા તત્પર નથી થતો. તારો ઝિક્ર સઘળા નામધારીઓ (ના ઝિક્ર)થી વધારે બુલંદ છે અને તારાં નામો બીજા હસબ નસબવાળા નામધારીઓ કરતાં પવિત્ર છે. તારી નેઅમતો સમસ્ત કાઈનાતમાં ફેલાવેલી છે. આથી આ બાબતમાં તારા માટે જ પ્રશંસા અને ગુણગાન છે, અય સઘળી દુનિયાઓના પાલનહાર ! ★